



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

ក្រសួងសេដ្ឋកិច្ច និងហិរញ្ញវត្ថុ

ថ្ងៃ ពុធ ៦ កើត ខែ អស្សុជ ឆ្នាំ ជូត ទោស័ក ព.ស. ២៥៦៤

រាជធានីភ្នំពេញ, ថ្ងៃទី ២៣ ខែ កញ្ញា ឆ្នាំ ២០២០

សេចក្តីប្រកាសព័ត៌មាន

ស្តីពី

លទ្ធផលកិច្ចប្រជុំគណៈកម្មាធិការសកម្មភាពគោលនយោបាយលើកស្ទួយ

សហគ្រាសធុនតូច និងមធ្យម លើកទី ២



នាសៀលថ្ងៃទី ២៣ ខែ កញ្ញា ឆ្នាំ ២០២០, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធានគណៈកម្មាធិការសកម្មភាព គោលនយោបាយលើកស្ទួយសហគ្រាសធុនតូច និងមធ្យម (គ.ស.ស.) បានដឹកនាំ **“កិច្ចប្រជុំគណៈកម្មាធិការសកម្មភាពគោលនយោបាយលើកស្ទួយសហគ្រាសធុនតូច និងមធ្យម លើកទី ២”** ដើម្បីពិនិត្យវឌ្ឍនភាពនៃការអនុវត្តវិធានការដែលបានអនុម័តក្នុងកិច្ចប្រជុំគណៈកម្មាធិការ លើកទី ១ កន្លងមក ព្រមទាំងពិនិត្យ និងអនុម័តលើសំណើវិធានការបន្ថែម ដើម្បីលើកស្ទួយសហគ្រាសធុនតូច និងមធ្យម (Small and Medium Enterprises - SMEs) ។ កិច្ចប្រជុំ មានការអញ្ជើញចូលរួមពីឯកឧត្តម លោកជំទាវរដ្ឋមន្ត្រី និងថ្នាក់ដឹកនាំក្រសួង-ស្ថាប័នពាក់ព័ន្ធ ដែលជាសមាជិកនៃគណៈកម្មាធិការ ។ ដើម្បីលើកស្ទួយសហគ្រាសធុនតូច និងមធ្យម, កិច្ចប្រជុំលើកទី ២ នេះ, គណៈកម្មាធិការ បានពិភាក្សាលើរបៀបវារៈដូចខាងក្រោម៖

១. វឌ្ឍនភាពនៃការអនុវត្តវិធានការដែលបានអនុម័តក្នុងកិច្ចប្រជុំលើកទី ១៖

ក្រោយពីបានពិនិត្យលើរបាយការណ៍វឌ្ឍនភាពនៃការអនុវត្តវិធានការរយៈពេល ២ ខែកន្លងមក, អង្គប្រជុំ បានវាយតម្លៃខ្ពស់សម្រាប់លទ្ធផលដែលសម្រេចបាន និងជំរុញឱ្យក្រសួង-ស្ថាប័នពាក់ព័ន្ធបន្តសហការ និងជំរុញការអនុវត្តវិធានការនីមួយៗឱ្យកាន់តែមានប្រសិទ្ធភាពថែមទៀត ។

២. វិធានការស្នើសុំការពិនិត្យ និងសម្រេច៖

ក. ការកំណត់និយមន័យសហគ្រាសធុនតូច និងមធ្យម (SMEs) ឡើងវិញ៖

ដើម្បីឱ្យមានសង្គតិភាពរវាងក្រសួង-ស្ថាប័នពាក់ព័ន្ធ សម្រាប់ការអនុវត្តគោលនយោបាយអភិវឌ្ឍន៍សហគ្រាសធុនតូច និងមធ្យម ឱ្យចំគោលដៅ និងមានប្រសិទ្ធភាព, ជាថ្មីម្តងទៀត, អង្គប្រជុំបានពិភាក្សាអំពីនិយមន័យសហគ្រាសធុនតូច និងមធ្យម ដែលត្រូវបានកំណត់ដោយផ្អែកតាមលក្ខខណ្ឌចំនួន ២ គឺ៖ ១. ចំនួនបុគ្គលិក និង ២. ផលរបរប្រចាំឆ្នាំ ឬទ្រព្យសកម្ម ដោយបែងចែកតាមវិស័យ ចំនួន ៣ គឺ៖

- វិស័យកសិកម្ម,
- ឧស្សាហកម្ម, និង

ខ. ការលុបបំបាត់ និងការកែសម្រួលការផ្តល់អាជ្ញាបណ្ណ ឬវិញ្ញាបនបត្រដែលត្រួតគ្នា៖

អង្គប្រជុំ ក៏បានពិភាក្សាអំពីការលុបបំបាត់ និងការកែសម្រួលការផ្តល់អាជ្ញាបណ្ណ ឬវិញ្ញាបនបត្រដែលត្រួតគ្នា ។ អាជ្ញាបណ្ណ ឬវិញ្ញាបនបត្រដែលផ្តល់ត្រួតគ្នារវាងក្រសួង-ស្ថាប័នពាក់ព័ន្ធ ត្រូវលុបបំបាត់ និងការកែសម្រួល ដោយផ្អែកលើអភិក្រមតម្លៃបន្ថែម និងវិចារណកម្ម (rationalization) និងដោយប្រើប្រាស់ប្រព័ន្ធបច្ចេកវិទ្យាព័ត៌មាន ។ វិស័យពាក់ព័ន្ធសំខាន់ៗ ក្នុងការលុបបំបាត់ និងការកែសម្រួលការផ្តល់អាជ្ញាបណ្ណ ឬវិញ្ញាបនបត្រដែលត្រួតគ្នានេះ រួមមានវិស័យទេសចរណ៍ និងធុរកិច្ចផលិតចំណីអាហារពីកសិដ្ឋានផលិត រហូតដល់តុបរិភោគ ។ អង្គប្រជុំ ក៏បានជំរុញឱ្យក្រសួង-ស្ថាប័នពាក់ព័ន្ធ ពិនិត្យលទ្ធភាពក្នុងការការសម្រួល ពន្លឿននីតិវិធីរដ្ឋបាល និងភ្ជាប់ការផ្តល់អាជ្ញាបណ្ណ ឬវិញ្ញាបនបត្រពាក់ព័ន្ធផ្សេងៗ ទៅក្នុងថ្នាលអនុឡាញ CamDX ដែលរាជរដ្ឋាភិបាលបានដាក់ឱ្យដំណើរការក្នុងពេលថ្មីៗកន្លងមកនេះ ។

គ. កែសម្រួលមុខងារអធិការកិច្ចដែលត្រួតគ្នារវាងក្រសួងស្ថាប័ន៖

ផ្អែកលើគោលការណ៍ណែនាំដ៏ខ្ពង់ខ្ពស់របស់ **សម្តេចតេជោ នាយករដ្ឋមន្ត្រី** កាលពីខែ មីនា ឆ្នាំ ២០១៩ កន្លងមក, អធិការកិច្ចដែលត្រួតគ្នារវាងក្រសួង-ស្ថាប័ន ត្រូវកែសម្រួលដោយបញ្ចូលបន្ថែមនូវក្រសួង-ស្ថាប័នពាក់ព័ន្ធ ក្នុងការធ្វើអធិការកិច្ចចម្រុះរួមគ្នា ដោយឆែកឆេងយលើក ដោយបែងចែកមុខងារក្រសួង-ស្ថាប័នចុះអធិការកិច្ច ទៅតាមបញ្ហា ឬបណ្តឹង និងទៅតាមសមត្ថកិច្ចក្រសួង-ស្ថាប័នក្នុងការចុះអធិការកិច្ច ក៏ដូចជាតាមដំណាក់កាលនៃច្រវាក់ផ្គត់ផ្គង់ ជាអាទិ៍ ដំណាក់កាលផលិតកម្ម, កែច្នៃ និងលើទីផ្សារ ជាដើម ។

៣. សំណើវិធានការបន្ថែម៖

អង្គប្រជុំ ក៏បានស្នើឱ្យក្រុមអធិការកិច្ច ត្រូវគោរពតាមនីតិវិធីនៃការចុះអធិការកិច្ច និងត្រូវបញ្ជាក់ឱ្យបានច្បាស់អំពីសិទ្ធិរបស់ម្ចាស់សហគ្រាសជូនម្ចាស់សហគ្រាសធុនតូច និងមធ្យម ក្នុងពេលចុះធ្វើអធិការកិច្ច ផងដែរ ។

ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី ប្រធានអង្គប្រជុំ បានគូសបញ្ជាក់ថា ការលើកកម្ពស់ប្រសិទ្ធភាពក្នុងការអនុវត្តវិធានការដែលបានអនុម័ត និងជំរុញការងារបន្តក្នុងការជួយលើកស្ទួយសហគ្រាសធុនតូច និងមធ្យម គឺត្រូវការការសម្របសម្រួល និងកិច្ចសហការអន្តរក្រសួង-ស្ថាប័ន ជាអន្តរវិស័យ ក្នុងការតាមដាន និងអនុវត្ត ។ **ឯកឧត្តមបណ្ឌិតសភាចារ្យ ឧបនាយករដ្ឋមន្ត្រី** ក៏បានថ្លែងអំណរគុណឯកឧត្តម លោកជំទាវរដ្ឋមន្ត្រី និងថ្នាក់ដឹកនាំក្រសួង-ស្ថាប័នពាក់ព័ន្ធ ដែលមានឆន្ទៈមុតមាំ ព្រមទាំងបានវាយតម្លៃខ្ពស់ដល់ក្រុមការងារដែលបានខិតខំបំពេញភារកិច្ចល្អរួមដោះស្រាយបញ្ហាប្រឈមសម្រាប់លើកស្ទួយសហគ្រាសធុនតូច និងមធ្យម នៅកម្ពុជា ។

